

20090030041

ВЛАДА НА РЕПУБЛИКА МАКЕДОНИЈА

Врз основа на член 31 од Законот за извршување на Буџетот на Република Македонија за 2009 година („Службен весник на Република Македонија” бр.166/08), Владата на Република Македонија, на седницата одржана на 2.01.2009 година, донесе

ПРОГРАМА ЗА ФИНАНСИСКА ПОДДРШКА НА РУРАЛНИОТ РАЗВОЈ ЗА 2009 ГОДИНА

I

(1) Средствата за реализација на оваа програма во 2009 година во износ од 420.000.000 денари, согласно раздел 14004 – Агенција за финансиска поддршка на земјоделството и руралниот развој (во понатамошен текст Агенцијата), Програма 2 – Финансиска поддршка во земјоделството и руралниот развој, Под-програма 2А-Финансиска поддршка на рурален развој, Категорија 48 – Капитални расходи, Ставка 489 – Капитални субвенции за претпријатија и невладини организации и согласно раздел 14001 – Министерство за земјоделство, шумарство и водостопанство (во понатамошен текст Министерството), Програма 3 – Земјоделство и рурален развој, Подпрограма 34 – Рурален развој, Категорија 42 - Стоки и услуги, Ставка 425 - во износ од 2.000.000,00 денари, се обезбедуваат од Буџетот на Република Македонија за 2009 година („Службен весник на Република Македонија” бр.166/2008) и тоа за следниве мерки:

1.	Инвестиции за подобрување на конкурентност и модернизација на земјоделски стопанства, вклучително и аква култура	192.000.000
2.	Инвестиции за доработка, преработка, складирање, пакување и маркетинг на земјоделски производи	80.000.000
3.	Инвестиции за рурална инфраструктура	110.000.000
4.	Финансиска поддршка на промотивни активности за развој на рурален туризам	6.000.000
5.	Инвестиции за подобрување на знаењето и унапредувањето на човечкиот потенцијал на земјоделските производители, обезбедување на советодавни услуги и едукација за управување со земјоделско стопанство	8.000.000
6.	Поддршка за организирање и заедничко вршење на производна дејност на земјоделски стопанства	6.000.000
7.	Инвестиции за производство и користење на обновливи енергии во рурални средини	18.000.000
8.	Материјални трошоци за имплементација на програмата	2.000.000
ВКУПНО		422.000.000

(2) Средствата од став (1) на овој дел можат да бидат наменети за инвестиции за набавка на нови основни средства, за оперативни трошоци (надомест за работна рака, монтажа, инсталирање) поврзани со набавените основни средства и останати трошоци предвидени со оваа Програма.

(3) Средствата од став (1) на овој дел се исплаќаат по принцип на ко-финансирање на реализирани инвестиции во висина од 50% од вредноста на одобрената инвестиција, доколку поинаку не е утврдено со оваа Програма.

(4) Вкупната вредност на одобрената инвестиција не ја вклучува вредноста на јавните давачки по основ на даноци, јавни царински давачки и складиштење, судски такси, лизинг, закупнина, осигурителни премии и надомест за социјално, здравствено и пензиско-инвалидско осигурување.

II

(1) Средствата од Дел I став (1) точка 1 на оваа програма во износ од 192.000.000,00 денари се наменети за следново:

1.	Инвестиции за модернизација на лозарството, овоштарството и градинарството (на отворено)	33.000.000
2.	Инвестиции за подигнување на нови оранжери (стакленици или пластеници) за производство на расад (расадници) или вон-сезонско одгледување на зеленчук, вклучително и режано цвеќе и опрема за производство на зеленчук вклучително и режано цвеќе	32.000.000
3.	Инвестиции за зголемување на рентабилноста на производството на житни и индустриски култури (маслодајни, фуражни култури, тутун) вклучително и производство на компир	62.000.000
4.	Инвестиции за модернизација на сточарски фарми вклучително и живинарски фарми за одгледување на несилки и бројлери	28.000.000
5.	Инвестиции за модернизација на пчеларството	9.000.000
6.	Инвестиции за обновување и подигнување нови капацитети за аквакултура и опремување на рибници	28.000.000
ВКУПНО		192.000.000

(2) Средствата од став (1) точка 1 во износ од 33.000.000,00 денари се наменети за следниве инвестиции:

- набавка на трактори до 95КС;
- набавка на култиватори или мото-култиватори;
- набавка на опрема и приклучна механизација за припрема на почва, за садење или за берење;
- набавка на опрема за пакување и складирање на свежи производи;
- набавка на опрема за инсталирање на модерни и ефикасни системи за наводнување, со придружен компјутерски софтвер, набавка на генератори и агрегати за обезбедување на енергија за работа на компјутери за контрола на наводнување, вклучително и набавка на елементи за конструкција на заштитни објекти за сместување на контролната опрема за наводнување;
- оперативни трошоци за инсталирање на опрема, вклучително и софтвер.

(3) Средствата од став (1) точка 2 во износ од 32.000.000,00 денари се наменети за следниве инвестиции:

- интелектуални услуги за изработка на градежен проект за подигнување на нови оранжерији (стакленици или пластеници);
- набавка на градежни материјали и елементи за конструкција од метал или алуминиум вклучително и прекривки од стакло или пластична прекривка;
- набавка на култиватори или мото-култиватори;
- набавка на опрема и приклучна механизација за припрема на почва, за садење и за берење;
- набавка на опрема за инсталирање на модерни и ефикасни системи за наводнување исклучиво наменети за новите површини под оранжерији, со придружен компјутерски софтвер вклучително и набавка на генератори или агрегати за обезбедување на енергија за работа на системот на наводнување;
- оперативни трошоци за градење, инсталирање на елементи за конструкција и опрема, вклучително и софтвер.

(4) Средствата од став (1) точка 3 во износ од 62.000.000,00 денари се наменети за следниве инвестиции:

- набавка на земјоделска механизација, приклучна механизација и опрема за примарно производство на житни и индустриски култури (маслодајни, фуражни култури, тутун), вклучително и производство на компир.
- оперативни трошоци за инсталирање на опрема.

(5) Средствата од став (1) точка 4 во износ од 28.000.000,00 денари се наменети за следниве инвестиции:

- набавка на опрема за поставување на системи за хранење вклучително и опрема за подготовка на премикси и складирање на добиточна храна;
- набавка на опрема за системи за поење;
- набавка на опрема за системи за молзење и чување на млеко
- набавка на опрема за оградување на просторот за одгледување и испаша на добитокот;
- набавка на опрема за одгледување на несилки;
- набавка на инкубатори за живина;
- набавка на опрема за чистење на просторот за чување на добиток или живина и транспорт;
- набавка на градежни материјали или елементи за конструкција на резервоари или платоа за складирање на арско губриво;
- оперативни трошоци за градење, инсталирање на елементи за конструкција и опрема, вклучително и софтвер.

(6) Средствата од став (1) точка 5 во износ од 9.000.000,00 денари се наменети за следниве инвестиции:

- набавка на рамки и сандаци за пчелни семејства;
- набавка на опрема за одгледување на пчели;
- набавка на опрема производство на мед и пчелни производи;
- оперативни трошоци за инсталирање на опрема.

(7) Средствата од став (1) точка 6 во износ од 28.000.000,00 денари се наменети за следниве инвестиции:

- интелектуални услуги за изработка на градежен проект за обновување и подигнување нови капацитети за аквакултура;

- набавка на градежни материјали и елементи за конструкција наменети за обновување и подигнување нови капацитети за аквакултура (базени, кади) матични базени, одгледувалиште и гоилиште за слатководна риба;
- набавка на градежни материјали и елементи за конструкција наменети за мрестилиште (инкубациска сала) и инкубација на икра вклучително и опрема за мрестење и инкубација на икра (инкубатори и лежници);
- набавка на кафези за кафезно одгледување на слатководна риба;
- набавка на опрема за чување на храна и хранење на рибите;
- набавка на опрема за складирање на риба опремено со систем за испуштање на течен кислород или фрижидери;
- набавка на ледомати;
- набавка на опрема за прочистување на влезни или испусни води (пумпи, филтри и цевки);
- оперативни трошоци за градење, инсталирање на елементи за конструкција и опрема, вклучително и софтвер.

(8) Корисник на средствата од став (1) освен точка 6 од овој дел е земјоделско стопанство упишано во Единствениот регистар на земјоделски стопанства согласно Закон за земјоделството и руралниот развој со следната големина на земјоделски производни капацитети:

а) За инвестиции од став (2) на овој дел, да располага со:

- минимум 0,2 ха површина под лозови или овошни насади или градинарски култури на отворено;

б) За инвестиции од став (3) на овој дел, да располага со:

- минимум 0,1 ха површина наменета за подигнување на нови оранжери (стакленици);
- минимум 0,2 ха површина наменета за подигнување на нови оранжери (пластеници);
- минимум 0,05 ха површина наменета за подигнување на нови расадници (стакленици или пластеници).

в) За инвестиции од став (4) на овој дел, да располага со:

- минимум 0,5 ха површина наменета за житни или индустриски култури (маслодајни, фуражни култури, тутун);
- минимум 0,3 ха површина наменета за производство на компир.

г) За инвестиции од став (5) на овој дел, да располага со:

- минимум 5 до максимум 130 грла млечни крави;
- минимум 7 до максимум 100 грла говеда за тов годишно;
- минимум 150 до максимум 700 овци од сите категории;
- минимум 50 до максимум 350 кози од сите категории;
- минимум 20 до максимум 50 маторици или минимум 400 до максимум 1000 свински гоеници годишно;
- минимум 1000 до максимум 15 000 несилки;
- минимум 2500 до 10000 бројлери по турнус.

д) За инвестиции од став (6) на овој дел, да располага со:

- минимум 10 пчелни семејства.

(9) Корисник на мерките став (1) точка 6 од овој дел се правни и физички лица кои исполнуваат општи услови за вршење на риболовна дејност и се регистрирани согласно Законот за рибарство и аквакултура.

(10) Вкупната вредност на одобрени инвестиции по поединечен корисник не може да ги надмине следниве износи:

- не повеќе од 3.500.000 денари за инвестициите од став (2) на овој дел;
- не повеќе од 6.000.000 денари за инвестициите од став (3) на овој дел;
- не повеќе од 4.000.000 денари за инвестициите од став (4) на овој дел;
- не повеќе од 5.000.000 денари за инвестициите од став (5) на овој дел;
- не повеќе од 500.000 денари за инвестициите од став (6) на овој дел.
- не повеќе од 6.500.000 денари за инвестициите од став (7) на овој дел.

(11) По исклучок од став (2) од Дел I, средствата од став (1) на овој дел се исплаќаат по принцип на ко-финансирање на реализирани инвестиции во висина од:

- 55% од вредноста на одобрената инвестиција за инвестиции поднесени од носител на земјоделско стопанство од 18 години старост до 40 години старост на денот на поднесување на инвестицијата или жена носител на земјоделско стопанство;
- 60% од вредноста на одобрената инвестиција за инвестиции поднесени од носител на земјоделско стопанство кое се наоѓа во ридско-планинско рурално подрачје;
- 65% од вредноста на одобрената инвестиција за инвестиции поднесени од носител на земјоделско стопанство од 18 години старост до 40 години старост на денот на поднесување или жена носител на земјоделско стопанство кое се наоѓа во ридско-планинско рурално подрачје;

(12) Во случај на поголем број барања во однос на расположивите средства од став (1) освен точка 6, предност имаат физички лица регистрирани согласно Закон за вршење земјоделска дејност, физички лица-трговци поединци регистрирани согласно Закон за трговски друштва и индивидуални земјоделци кои се стекнале со статус на осигуреник согласно Законот за пензиското и инвалидското осигурување.

III

(1) Средствата од Дел I став (1) точка 2 на оваа програма во износ од 80.000.000,00 денари се наменети за следниве инвестиции:

- набавка на опрема за прием на суровина, подготовка за преработка и преработка, пакување и складирање на овошни сокови, џемови, мармалад или кандирано овошје, вклучително и опрема за утврдување и контрола на квалитет на производите;
- набавка на опрема за прием на суровина, подготовка за преработка и преработка, пакување и складирање на житарки и производство на мелнички производи и интегрални производи, вклучително и опрема за утврдување и контрола на квалитет на производите;
- набавка на опрема за прием на суровина, подготовка за преработка и преработка на маслодајна репа, маслодајни семиња и житарки, пакување и складирање на произведено нерафинирано масло за јадење, вклучително и опрема за утврдување и контрола на квалитет на производите;
- набавка на опрема за прием на суровина, подготовка за преработка и преработка, производство, пакување и складирање на добиточна храна, вклучително и опрема за утврдување и контрола на квалитет на производите;
- набавка на опрема за прием на суровина, подготовка за преработка и преработка, производство, пакување и складирање на млеко во прав и производство на путер, вклучително и опрема за утврдување и контрола на квалитет на производите;

- набавка на опрема за прием на суровина, подготовка за преработка и преработка, производство, пакување и складирање на јајца во прав и меланж, вклучително и опрема за утврдување и контрола на квалитет на производите;
- набавка на опрема за прием на суровина, подготовка за преработка и преработка, производство и складирање на вино (освен опрема за стабилизација и финализација);
- набавка на опрема за прием на суровина, подготовка за преработка и преработка на месо, пакување и складирање на месни преработки, вклучително и опрема за утврдување и контрола на квалитет на производите;
- набавка на опрема за прием, преработка, пакување и складирање на мед и пчелни производи, вклучително и опрема за утврдување и контрола на квалитет на производите;
- набавка на градежни материјали и елементи за конструкција и опрема за постигнување на стандардите за безбедност на храна согласно Законот за безбедност на храна и Законот за ветеринарно јавно здравство.
- оперативни трошоци за градење, инсталирање на елементи за конструкција и опрема, вклучително и софтвер.

(2) Корисници на мерките од став (1) од овој дел се правни лица регистрирани согласно Законот за трговски друштва или Законот за задругите со број на вработени не помал од 3 лица и не поголем од 50 лица, кои ги исполнуваат минималните услови за вршење на соодветната дејност согласно закон.

(3) Вкупната вредност на одобрени инвестиции по поединечен корисник не може да изнесува повеќе од 13.000.000 денари за инвестициите од став (1) на овој дел.

IV

(1) Средствата од Дел I став (1) точка 3 на оваа програма во износ од 110.000.000,00 денари се наменети за следново:

1.	Инвестиции во создавање на основни предуслови за развој на сточарството	13.000.000
2.	Инвестиции за рехабилитација на системите за наводнување на Водни заедници	8.000.000
3.	Инвестиции во реконструкција или изградба на патна инфраструктура во рурални подрачја	89.000.000
ВКУПНО		110.000.000

(2) Средствата од став (1) точка 1 во износ од 13.000.000,00 денари се наменети за следниве инвестиции:

- интелектуални услуги за изработка на градежен или електрификациски проект;
- набавка на опрема за поврзување на одгледувалиштата на добиток со електрична енергија, вклучително и набавка на агрегати или генератори и придружна инсталациона опрема за снабдување со електрична енергија;
- набавка на опрема за водоснабдување на одгледувалиштата на добиток;
- набавка на градежен материјал и елементи за изградба на зафати на вода и резервоари за водопоила на пасишта и изградба на водопоила;
- набавка на опрема за ограднување на пасишта и воведување на системи на контролна испаша со струјни насочувања, вклучително и компјутерска опрема и софтвер;

- оперативни трошоци за изведување на градба и инсталација на опрема;
- надомест на нето-плата на вработени лица за чување на добиток.

(3) Средствата од став (1) точка 2 во износ од 8.000.000,00 денари се наменети за инвестиции за обновување и модернизација на системите за наводнување и за одводнување (одводните канали) со кои раководат Водните заедници, вклучително и изградба на системи за подземно дренарање на водата од почвата, односно за следниве инвестиции:

- интелектуални услуги за изработка на градежен проект за изградба или реконструкција на систем за наводнување;
- набавка на градежен материјал и елементи за конструкција (пумпи, филтри, цевки);
- оперативни трошоци за чистење и подготовка на теренот за градба;
- оперативни трошоци за изведување на градба и инсталирање на опрема.

(4) Средствата од став (1) точка 3 во износ од 89.000.000,00 денари се наменети за реконструкција или изградба на земјоделски пат, макадамски пат и некатегоризиран пат, вклучително и покривање на селски улици, наменети за поврзување на село со општински пат; поврзување на село со друго село (општински пат); поврзување на селото со природни реткости, културни или останати објекти од значење на населението во селото; пробивање, израмнување и покривање на земјоделски пат; со должина на патот која не надминува 1км и широчина на патот која не надминува 6м, односно за следниве инвестиции:

- интелектуални услуги за изработка на градежен проект за изградба или реконструкција на пат;
- набавка на градежен материјал и материјал за прекривање на површината на патот вклучително и покривни елементи (бекатон плочки, камени плочки или коцки или слични површински покривни елементи);
- оперативни трошоци за чистење и подготовка на теренот;
- оперативни трошоци за изведување на градба и прекривање на површината на патот.

(5) Корисник на средствата од став (2) алинеја 5 од овој дел е земјоделско стопанство упишано во Единствениот регистар на земјоделски стопанства согласно Закон за земјоделството и руралниот развој кој е сопственик или корисник на пасиште и е со следната големина на земјоделски производни капацитети:

- минимум 15 грла млечни крави;
- минимум 15 грла говеда за тов годишно;
- минимум 300 овци од сите категории;
- минимум 150 кози од сите категории;
- минимум 50 маторици или минимум 1000 свински гоеници годишно

(6) Корисник на средствата од став (2) алинеја 5 од овој дел е земјоделско стопанство упишано во Единствениот регистар на земјоделски стопанства согласно Закон за земјоделството и руралниот развој и е со следната големина на земјоделски производни капацитети:

- минимум 300 овци од сите категории;
- минимум 150 кози од сите категории;

(7) Корисник на средствата од став (3) од овој дел се регистрирани Водни Заедници согласно Законот за водни заедници и на кои им се предадени системите на управување од страна на Министерството за земјоделство, шумарство и водостопанство.

(8) Корисник на средствата од став (4) од овој дел може да биде самостојно локалната самоуправа каде се наоѓа селото или јавно-приватно партнерство каде како носител се јавува или локалната самоуправа или месната заедница на селото регистрирана од локалната самоуправа.

(9) Корисниците на средствата од став (7) и став (8) од овој Дел мора да ја спроведат одобрената инвестиција согласно одредбите од Законот за јавните набавки.

(10) Вкупната вредност на одобрени инвестиции по поединечен корисник не може да ги надмине следниве износи:

- не повеќе од 3.000.000 денари за инвестициите од став (2) на овој дел;
- не повеќе од 5.000.000 денари за инвестициите од став (3) на овој дел;
- не повеќе од 10.000.000 денари за инвестициите од став (4) на овој дел;

(11) По исклучок од став (2) од Дел I, средствата од став (1) на овој дел се исплаќаат по принцип на ко-финансирање на реализирани инвестиции во висина од:

- 55% од вредноста на одобрената инвестиција за инвестиции поднесени од носител на земјоделско стопанство од 18 години старост до 40 години старост на денот на поднесување на инвестицијата или жена носител на земјоделско стопанство, освен за инвестиции од став (4) од овој Дел;
- 60% од вредноста на одобрената инвестиција за инвестиции поднесени од носител на земјоделско стопанство кое се наоѓа во ридско-планинско рурално подрачје, освен за инвестиции од став (4) од овој Дел;
- 65% од вредноста на одобрената инвестиција за инвестиции поднесени од носител на земјоделско стопанство од 18 години старост до 40 години старост на денот на поднесување или жена носител на земјоделско стопанство кое се наоѓа во ридско-планинско рурално подрачје, освен за инвестиции од став (4) од овој Дел;
- 70% од вредноста на одобрената инвестиција за инвестиции од став (4) од овој Дел.
- 80% од вредноста на одобрената инвестиција за инвестиции од став (4) од овој Дел наменети за село класифицирано како ридско-планинско рурално подрачје.

V

(1) Средствата од Дел I точка 4 на оваа програма во износ од 6.000.000,00 денари се наменети финансирање на трошоци за изработка на промотивни материјали за рурален туризам, односно за следниве инвестиции:

- интелектуални услуги или авторски хонорар за изработка на брошури, мапи, книги со историски факти за локалитети и знаменитости за одредено рурално подрачје;
- интелектуални услуги или авторски хонорар за графичка подготовка за печатење на брошури, мапи, книги со историски факти за локалитети и знаменитости за одредено рурално подрачје;
- набавка на услуги за печатење на брошури, мапи, книги со историски факти за локалитети и знаменитости за одредено рурално подрачје во не повеќе од 1.000 примероци;

- набавка на услуги за дизајн и изработка на соодветни знаци за одбележување и унапредување на шумски патеки;
- оперативни трошоци за поставување на соодветни знаци за одбележување и унапредување на шумски патеки.

(2) Корисници на мерките од став (1) од овој дел се здруженија и фондации регистрирани согласно Законот за здруженија на граѓани и фондации или правни лица регистрирани согласно Законот за задругите со седиште во рурално подрачје.

(3) Како корисник на инвестициите од алинеја 4 и 5 од став (1) може да се јави и локалната самоуправа каде се наоѓа руралното подрачје или месната заедница на руралното подрачје.

(4) Корисниците на средствата од став (3) од овој Дел мора да ја спроведат одобрената инвестиција согласно одредбите од Законот за јавните набавки.

(5) Вкупната вредност на одобрени инвестиции по поединечен корисник не може да ги надмине следниве износи:

- не повеќе од 180.000 денари за инвестициите од став (1) алинеја 1 на овој дел;
- не повеќе од 300.000 денари за инвестициите од став (1) алинеја 2 на овој дел;
- не повеќе од 450.000 денари за инвестициите од став (1) алинеја 3 на овој дел;
- не повеќе од 150.000 денари за инвестициите од став (1) алинеја 4 на овој дел;
- не повеќе од 250.000 денари за инвестициите од став (1) алинеја 5 на овој дел;

(6) По исклучок од став (2) од Дел I, средствата од став (1) на овој дел се исплаќаат по принцип на ко-финансирање на реализирани инвестиции во висина од 70% од вредноста на одобрената инвестиција за инвестиции во ридско-планинско рурално подрачје;

VI

(1) Средствата од Дел I став (1) точка 5 на оваа програма во износ од 8.000.000,00 денари се наменети за следново:

- трошоци за изработка и печатење на едукативни материјали и тренинг упатства во не повеќе од 1.000 примероци
- трошоци за организација и одржување на обуки и тренинзи на индивидуални земјоделски производители;
- трошоци за надомест на авторски хонорари со исклучок на данок на персонален доход
- набавка на опрема за обуки со исклучок на компјутерска опрема и мебел.

(2) Корисници на мерките од став (1) од овој дел се здруженија и фондации регистрирани согласно Законот за здруженија на граѓани и фондации, јавни научни установи од областа на земјоделство, шумарство и водостопанство согласно Законот за научно истражувачка дејност, образовна институција или установа која ги исполнува условите согласно Закон за високото образование, Закон за средното образование, Закон за стручното образование и обука, Закон за образование на возрасните, правни лица регистрирани согласно Законот за трговски друштва и правни лица регистрирани согласно Закон за задругите.

(3) Вкупната вредност на одобрената инвестиција по поединечен корисник не може да изнесува повеќе од 4.000.000 денари.

VII

(1) Средствата од Дел I став (1) точка 6 на оваа програма во износ од 6.000.000,00 денари ќе се користат за следните инвестиции:

- оперативни трошоци за формирање на земјоделски задруги и правни лица формирани од здруженија на земјоделски производители формирани по 01.01.2009 година,
- набавка на опрема за канцелариски простории и компјутерска опрема за земјоделски задруги и правни лица формирани од здруженија на земјоделски производители формирани по 01.01.2009 година,
- надомест на трошоци за водење на сметководство,
- надомест на бруто-плата на управителот на новоформирана земјоделска задруга или правното лице формирано од здружение на земјоделски производители формирани по 01.01.2009 година за период 01.01-30.10.2009 година.
- надомест на бруто-плата на управителот на земјоделска задруга или правното лице формирано од здружение на земјоделски производители по 01.01.2008 година за период 01.11.2008 година-30.10.2009 година.
- надомест на бруто-плата на управителот на земјоделска задруга или правното лице формирано од здружение на земјоделски производители формирани пред 01.01.2007 година за период 01.01.2008-30.10.2009 година.

(2) Корисници на мерките од став (1) од овој дел се задруги и правни лица основани од здруженија на земјоделски производители кои се занимаваат со земјоделска дејност.

(3) Вкупната вредност на расходите по поединечен корисник не може да ги надмине следниве износи:

- не повеќе од 30.000 денари за трошоците од став (1) алинеја 1 на овој дел;
- не повеќе од 60.000 денари за трошоците од став (1) алинеја 2 на овој дел;
- не повеќе од 75.000 денари за трошоците од став (1) алинеја 3 на овој дел;
- не повеќе од просечната годишна плата во дејноста за трошоците од став (1) алинеја 4 на овој дел;

VIII

(1) Средствата од Дел I став (1) точка 7 на оваа програма во износ од 18.000.000,00 денари се наменети за следниве инвестиции:

- набавка на опрема за инсталации за производство и користење на соларна енергија
- набавка на опрема за инсталации за производство и користење на био-гас
- набавка на опрема за инсталации за производство и користење на ветерот како извор на енергија
- набавка на опрема за инсталации за производство и користење на гео-термална енергија
- оперативни трошоци за инсталација на опрема.

(2) Корисник на средствата од став (1) од овој дел е семејно земјоделско стопанство упишано во Единствениот регистар на земјоделски стопанства согласно Закон за земјоделството и руралниот развој.

IX

(1) Средствата од Дел I став (1) точка 8 на оваа програма во износ од 2.000.000,00 денари се наменети за покривање на материјални трошоци за спроведување на оваа програма.

X

(1) Исплатата на средствата од оваа програма по корисници ја врши Агенцијата врз основа на претходно одобрени барања со склучен договор за финансиска поддршка за рурален развој и одобрени барања за исплата.

(2) Еден корисник поднесува посебно барање за секоја мерка од дел I став (1) на оваа програма во оригинален примерок. Еден корисник може да поднесе најмногу две барања по различни мерки од дел I став (1) на оваа програма.

(3) Одобрените и исплатени средства се неповратни при што корисникот не смее да ја отуѓи инвестицијата ко-финансирана од средствата на оваа Програма во рок од 5 години од денот на исплатата на средствата од оваа Програма.

(4) Инвестиции кои се исплатени од Програма за финансиска поддршка во руралниот развој во 2008 година неможе да се поднесуваат за финансирање од средствата предвидени со оваа Програма.

(5) Сите права на интелектуална сопственост и авторски права со кои се стекнал корисникот на оваа Програма мора да бидат отстапени на Министерството за земјоделство, шумарство и водостопанство.

(6) Во случај кога за реализација на поединечна мерка од Дел I се потребни повеќе средства од предвидените со програмата, а друга мерка е нецелосно реализирана, може да се врши пренамена во рамките на вкупно расположливите средства.

(7) За реализација на оваа Програма се грижи Министерството за земјоделство, шумарство и водостопанство, а извршувањето на Програмата ја врши Агенцијата.

(8) Извршувањето на сите мерки предвидени со оваа Програма е по пат на јавен оглас кој го објавува Агенцијата во рок не подоцна од 15 работни дена од денот на влегување во сила на Програмата. Доколку средствата од Програмата не се реализираат во целост со првиот јавен оглас, Агенцијата е должна да го повтори огласот не подоцна од 20 работни дена од последниот ден за поднесување на барања предвиден со претходниот јавен оглас. Краен рок за реализација на оваа Програма е 30 ноември, 2009 година.

XI

Оваа програма влегува во сила наредниот ден од денот на објавувањето во „Службен весник на Република Македонија“.

Бр. 19-7193/1
2 јануари 2009 година
Скопје

Претседател на Владата
на Република Македонија,
м-р Никола Груевски, с.р.